

**Bill Justinussen
Jákup Mikkelsen
løgtingsmenn**

Løgtingið

Løgtingsmál nr. 33/2018: Uppskot til løgtingslóg um stuðul at byggja fótbóltshallir

Uppskot til

Løgtingslóg um

stuðul at byggja fótbóltshallir

§ 1. Landsstýrismanninum verður heimilað at veita 50 % í fíggjarligum stuðli av útveganarkostnaðinum av at byggja fótbóltshallir treytað av, at byggiharrin, einsamallur ella saman við øðrum, fíggjar hini 50% av samlaða útveganarkostnaðinum.
Stk. 2. Landsstýrismaðurin ásetir nærri reglur í kunngerð um, hvussu stuðulin verður latin, her upp í treytir fyri at fáa stuðul.

§ 2. Henda løgtingslóg kemur í gildi dagin eftir, at hon er kunngjørd.

Almennar viðmerkingar

Løgtingið hevur áður viðgjørt uppskot til samtyktar um at veita stuðul til bygging av fótbóltshallum við løgtingsmáli nr. 79/2014, sum Páll á Reynatúgvu, løgtingslimur, legði fram vegna Tjóðveldi. Í álitinum frá meirilutanum siga Bjarni Djurholm, Edva Jacobsen, Jóna Mortensen, Jenis av Rana og Rigmor Dam, løgtingslimir:

“Mentanarnevndin er samd um stóra týðningin, fótbólturin hevur sum ítróttagrein og ikki minst týðningin, henda ítróttagrein hevur fyri ung sum eldri. Umleið 5000 føroyingar íðka hesa ítróttagrein, og er fótbólturin nógv tann størsti ítrótturin í Føroyum.

Undir nevndarviðgerðini hevur nevndin fingið upplýst frá formanninum í Fótóbóltssambandinum, at FSF tekur undir við uppskotinum um at byggja fótbóltshallir í Føroyum. Kortini kann FSF ikki lyfta hesa uppgávu einsamalt. Í tí sambandi varð víst á støðuna í Íslandi, har fleiri hallir eru bygdar farnu árinum við almennum stuðli. Íslendska fótbóltssambandið hevur ikki staðið sum byggiharri av hallunum.”

Harumframt sigur meirilutin, at “landið síðani virkið eigur at luttaka eftir stuðuls- og fíggingarlykli, sum ger tað møguligt at byggja og reka fótbóltshallir í Føroyum.”

Við hesum uppskoti verður stuðuls- og fíggingarlykilin býttur í helvt, soleiðis at landið fíggar 50% av útveganarkostnaðinum treytað av, at byggiharrin, einsamallur ella saman við øðrum, átekur sær hina helvtina av útveganarkostnaðinum. Byggiharrar kunnu vera einstaklingar, felagsskapir, samtøk við meira, sum veita fígging til hini 50% av samlaða útveganarkostnaðinum.

Løgtingsmál nr. 79/2014 legði upp til, at tað skal vera FSF saman við kommunum, sum á ávísam støðum byggir tvær fótbóltshallir í Føroyum. Hóast uppskotið ikki fekk undirtøku, vóru tey, sum í nevdini vóru ímóti, jalig um hugsanina at byggja fótbóltshallir við stuðli frá landinum.

Fyri ikki at útihýsa nøkrum iniciativi yvirhøvur, er ongin treyt um, hvør kann móttaka stuðulin, annað enn at viðkomandi fíggar hina helvtina. Hetta ger tað møguligt hjá privatum, fyrirtøkum, kommunum, ítróttafeløgum, samtøkum millum privat, kommunalt og alment o.s.fr. at fara undir at byggja fótbóltshallir.

Nógv er broytt síðani 2014. Tá metti FSF sambært uppskotssetaranum, at íløgukostnaðurin at byggja eina fótbóltshøll lá millum 60 og 100 mió. kr. Nú metir FSF, at íløgukostnaðurin er væl lægri, umleið 40 mió. kr. Tá so er, er tað neyvan ein ómøgulig uppgáva at fara undir slíka verkætlan. Fyri landið fer kostnaðurin at verða 20 mió. kr. fyri eina slíka høll, sum hugsandi verður goldin út yvir 2 ella 3 ár, alt eftir, hvørja stuðulsskipan landsstýrismaðurin kunnger.

Tá líknandi uppskot áður er lagt fram, verður eisini víst til viðmerkingarnar til løgtingsmál nr. 79/2014, sum var eitt uppskot til samtyktar hjá Pállí á Reynatúgvu, løgtingsmanni, og til álitid frá Mentanarnevndini í sama máli.

Líknandi uppskot varð sett fram í undanfarnu tingsetu (lm. nr. 133/2017), men fall burtur, tá ið tingsetan 2017 endaði.

Serligar viðmerkingar

Til § 1

Heimilað verður landsstýrismanninum at veita 50% í stuðli av útveganarkostnaðinum at byggja fótbóltshallir. Stuðulin verður latin byggiharranum, sum einsamallur ella saman við øðrum, veitir fígging til hini 50% av samlaða útveganarkostnaðinum. Tað er ongin treyt fyri, hvør kann móttaka stuðulin, annað enn at viðkomandi fíggar hina helvtina.

Í stk. 2 verður ásett, at landsstýrismaðurin ger nærri reglur um, hvussu stuðulin verður latin. Ætlanin er, at stuðulslánið verður treytað av, at um hallirnar fella til annað endamál enn upprunaliga ætlað, fellur stuðulin aftur til landið. Og eisini er týðningarmikið at ansa eftir, at hallirnar eru alment atkomuligar soleiðis skilt, at ongar avmarkingar eru fyri, hvørji kunnu brúka tær. Til dómis er tað í lagi, at ein skal verða limur í einum felag fyri at fáa hallartímar, men tað er ikki í lagi at seta sum treyt, at t.d. bert fólk úr einum ávísam øki kunnu nýta hallirnar.

Til § 2

Gildiskomuáseting.

Á Løgtingi, 20. september 2018

Bill Justinussen

Jákup Mikkelsen